

IL-KEBBIES TAL-FANALI F'WIED IL-GHAJN

George Cilia

Fis-snin tletin, ahna konna familja minn dawk villegganti f'Wied il-Ghajn. Kellna b'kera daqsxejn ta' terran fix-Xatt quddiem il-pont fejn inqattghu ix-xhur tas-sajf. Hekk kif kienu jibdew il-vakanzi ta' l-iskejjel, tal-karrozzin kien jigi ghalina bhas-soltu fil-pjazza tal-Birgu u jwassalna sa Wied il-Ghajn. Maghna konna niehdu l-affarijiet l-aktar mehtiega ghall-hajja ta' kuljum.

Wied il-Ghajn fis-sajf Dak iz-zmien hemm kien ghadu ma wasalx id-dawl elettriku u konna nużaw il-lampi tal-pitrolju jew tal-*mantle* ghad-dawl fid-dar u fit-triq. Ghall-ilma l-istess; konna nimlew il-bramel minn fuq l-ghajn ta' hdejn il-pont. Hwienet ftit li xejn kien hemm u ma kontx issib kulma trid, imma kienu jigu dawk tal-karrettuni bil-haxix, frott, pitrolju, silg u hobz, kollha bil-ghajta taghhom biex javżaw li waslu u n-nies johorgu jixtru. Wara nofsinhar kien jasal tal-gelati jew tal-granita bil-bziezen armati fuq karrettun migbud minn hmar.

Fil-festa ta' Sant' Anna kien jasal tal-kaxxa tad-daqq jew terramagika, mzejna bil-figurini u bnadar iddoqq muzika popolari u taz-zfin, migbuda wkoll minn hmar, filwaqt li t-tfal jingabru mgħagħba madwaru. Is-sidien tad-dghajjes kienu jixeghlu blalen tal-karti bix-xemgħa fihom biex izejnu 'l bajja bid-dwal iteptu, u kulhadd igawdi l-baħar, il-frott abbondanti bħal bajtar tax-xewk, bettieh u dulliegh. B'xi dulliegha zghira konna nagħmlu fanal bix-xemgħa fih, u bis-salib ta' San Gwann maqtugh disinn fil-ġenb.

Il-fanali tat-toroq u tan-nieċċ. Id-dawl mhux biss isebbaħ imma wkoll hemm bżonnu fid-dalma, għalhekk kien hemm l-obbligu sa minn zmien il-Kavallieri li jinxteghlu l-fanali fit-toroq. Fis-snin tletin, il-gvern kien ihallas lin-nies biex jixeghluhom filghaxija u jifuhom filghodu. F'Wied il-Ghajn konna naraw lil dawn l-irġiel għaddejnin jghagħglu bis-sellum fuq spallithom biex ilahhqu max-xogħol.

Grezzju kien wiehed minn dawn. Meta jsirlu l-hin kien johroġ bis-sellum, biċċa ċarruta ratba biex inaddaf it-tubu tal-ħġieġ u landa pitrolju. Sajf u xitwa, bnazzi jew maltemp shana jew bard, filghodu kien jerga' jghaddi biex jitfihom. Grezzju kien drana lilna għax ezattament quddiemna kien hemm il-fanal ta' fuq il-pont. Kien għuvni jghix wahdu fit-triq li taghti għal Haż-Żabbar ftit 'il fuq min-niċċa tal-Kurċifiss li tagħha wkoll kien jiehu ħsieb il-fanal. Spiss kien jieqaf ikellimna u tista' tgħid li sirna ħbieb. Kien bniedem risponsabbli, sa dawra anki bil-lejl kien jagħmel biex jara li l-fanali kollha baqghu mixghulin. Il-pulizija tar-ronda, jekk jaraw xi fanal mitfi kienu jagħmlulu rapport.

Il-kebbies tal-fanali fil-Milied. Fiz-zmien tal-Milied Grezzju kien jaqla' xi sold iżjed għax is-sinjuri kienu jqabbdh jixgħel il-fanali tan-niċċa tagħhom mill-bidu tan-novena tal-Milied sa l-Epifanija. Qabel ma nxtered id-dawl elettriku ma' kullimkien, għall-festi il-mixegħla kienet tkun bit-tazzi taż-żejt mal-faċċata tal-knisja, piramidi fit-toroq u pavaljuni. Il-kappillan kien iqabbdh lil Grezzju jiehu ħsieb dawn ukoll, kemm fil-festa titulari u oħrajn primarji, kif ukoll fil-Milied u fil-Għid il-Kbir. Kazini u għaqdiet kienu jordnaw fjakkolata, jigifieri mixegħla bil-fjakkoli fuq il-bjut jew bħal ta' postijiet oħrajn, fuq is-swar. Lil Grezzju ta' Wied il-Għajn kienu jafdawh kullimkien. Sakemm wasal id-dawl elettriku f'Wied il-Għajn fl-1950, il-kebbies kienu għadhom attivi.

Issa dan il-post sar turistiku, mimli lukandi, ristoranti u vilel, bankijiet, brazzi artistici bid-dawl elettriku, post miżgħud bin-nies. Spiċċa l-ambjent kwiet tal-fanali tal-pitrolju, l-għajn ta' l-ilma, dawk tat-terramagika, tal-ġelat u tal-bexxiexa. Kieku Grezzju tal-Fanali għadu magħna llum kien żgur jitpaxxa fil-festi u fil-Milied jara dak id-dawl kollu li b'għafsa ta' buttuna wahda Wied il-Għajn jinbidel f'ħuġġieġa wahdaFlus